

**मुनव्वर राना के स्वास्थ्य लाभ की जानकारी हेतु राज्यपाल पीजीआई गये**

लखनऊ: 10 जून, 2017

उत्तर प्रदेश के राज्यपाल श्री राम नाईक ने आज संजय गांधी स्नातकोत्तर आयुर्विज्ञान संस्थान (पीजीआई) में श्री मुनव्वर राना से मिलकर उनका हालचाल पूछा। राज्यपाल ने श्री मुनव्वर राना का इलाज कर रहे चिकित्सकों से भी उनके स्वास्थ्य लाभ की जानकारी ली। इस अवसर पर निदेशक संजय गांधी स्नातकोत्तर आयुर्विज्ञान संस्थान श्री राकेश कपूर व श्री मुनव्वर राना के परिजन भी उपस्थित थे।

राज्यपाल ने मुनव्वर राना को अपनी शुभकामनायें देते हुये कहा कि वे जल्द स्वास्थ्य लाभ कर पुनः रचनात्मक कार्यों में लगे। राज्यपाल ने उन्हें अपनी संस्मरणों पर आधारित पुस्तक 'चरैवेति! चरैवेति!!' की उर्दू प्रति भेंट की, जिस पर मुनव्वर राना ने कहा कि 'चरैवेति! चरैवेति!!' पढ़ने के बाद अपने विचार लिखकर भेजेंगे। राज्यपाल ने श्री राना को राजभवन में आगामी 23 जून को आयोजित होने वाले रोजा इफ्तार कार्यक्रम में भी आमंत्रित किया।

श्री मुनव्वर राना ने राज्यपाल को बताया कि उन्होंने भी अपने संस्मरण 'मीर आकर लौट गया' लिखे हैं। पुस्तक 'चरैवेति! चरैवेति!!' को स्वीकार करते हुये उन्होंने कहा कि संस्मरण को पढ़ने पर ऐसा लगता है जैसे श्री नाईक खुद आइने के सामने बोल रहे हों। श्री राना ने संस्मरण पर राज्यपाल को एक शेर पढ़कर सुनाया, 'न होंगे हम तो हमारे भी तज़करे होंगे, कहेंगे लोग कि फिर मीर आकर लौट गया।'

निदेशक पीजीआई डॉ० राकेश कपूर ने प्रस्ताव रखा कि श्री मुनव्वर राना के स्वास्थ्य लाभ के बाद उन्हें सुनने के लिये पीजीआई में काव्य पाठ का एक कार्यक्रम रखा जायेगा जिसकी अध्यक्षता राज्यपाल करेंगे और सिर्फ श्री राना अपनी शायरी प्रस्तुत करेंगे।

उल्लेखनीय है कि राज्यपाल को समाचार पत्रों के माध्यम से ज्ञात हुआ था कि विख्यात शायर मुनव्वर राना स्वास्थ्य ठीक न होने के कारण संजय गांधी स्नातकोत्तर आयुर्विज्ञान संस्थान में भर्ती हुये थे। श्री राना दो दिन पहले ही स्वास्थ्य लाभ के बाद पीजीआई के प्राईवेट वार्ड में शिफ्ट किये गये हैं।

----

अंजुम/ललित/राजभवन (223/14)



